

భూమి సమస్యలూ, పునరావాస సమస్యలపై రంపచోడవరం ఐ టి డి ఏ కార్యాలయం ముందు ఆదివాసుల ధర్మా

తూర్పు గోదావరి జిల్లా దేవీపట్నం మండలంలోని కొండమొదలు, మంటూరు గ్రామాల ఆదివాసులు ఏజెన్సీ గిరిజన సంఘం నాయకత్వాన రంపచోడవరం ఐ.టి.డి.ఏ కార్యాలయం ముందు 10-9-2020 నాడు ధర్మా నిర్వహించారు. కాఫర్ డ్యూము వల్ల నిరంతరం ఏర్పడుతున్న వరద పరిస్థితిని అడ్డం పెట్టుకొని అరకొర పునరావాస చర్యలతో ఆదివాసులకు అన్యాయం తలపెట్ట చూస్తున్న విధానాలను నిలవేశారు. కొండమొదలు లోని 440 కుటుంబాలతో ప్రభుత్వం చేసుకొన్న ఎం.ఓ.యూ ప్రకారం 426 ఎకరాలు కొనుగోలు చేయాల్సి ఉండగా ఆ భూముల విషయం తేల్చుకుండా మండల తాసిల్దార్ పట్టా వున్న సొంత భూముల రైతులను భూములు చూసుకోవడానికి పునరావాస కాలని వద్దకు రమ్మనమని నోటిసు పంపడాన్ని ప్రశ్నించారు. తాసిల్దారు చెప్పిన చోటకు ఎవ్వరూ వెళ్ళకుండా రంపచోడవరం ఐ.టి.డి.ఏ ముందు ధర్మా చేసి ముందు 426 ఎకరాల భూములు కొనుగోలు విషయంను ప్రభుత్వం తేల్చాలని డిమాండ్ చేసారు. అదే విధంగా అవగాహనా పూర్వక ఒప్పందంలోని 150 ఎకరాల బంజరు భూములు సాగులో ఉన్న ఆదివాసులకు నష్టపరిహారం విషయం తేల్చాలని కోరారు. అదే విధంగా మంటూరు ఆదివాసులు తాము గంగవరం మండలం పిడతమామిడి వద్ద పునరావాసం కోరుతున్నామంటే ప్రభుత్వం నిర్వాసుతులైన ఆదివాసుల మనోభావాలను గుర్తించకుండా ఇందుకూరు వద్ద కాలనీ నిర్మాణం చేయబోవడాన్ని ప్రశ్నించారు. మంటూరు గ్రామంలో సర్వే చేసిన 300 ఎకరాల డి.పట్టా భూముల నష్టపరిహారం విషయం తేల్చాలని కోరారు. మొత్తం నిర్వాసిత గ్రామాలలో పునరావాసానికి అర్హులై, 18 ఏళ్ళు నిండినవారు ప్రతి గ్రామంలో చాలా మంది ఉన్నప్పటికీ వారిని పునరావాసం ప్యాకేజీల నుండి మినహాయించడం అన్యాయమని, అందరికీ పునరావాసం కల్పించాలని డిమాండ్ చేసారు. కొండమొదలు పంచాయితీలోని కత్తనపల్లి, కొత్తగూడెం గ్రామాలలో ఇళ్ళ సర్వేను వెంటనే జరపాలని కోరారు. ఐ.టి.డి.ఏ గేటు బయట బైతాయించి ధర్మా చేసి ఏ.పి.వో ను కలసి సమస్యలను వివరించి చర్చించారు. ఈ కార్యక్రమానికి ఏజెన్సీ గిరిజన సంఘం నాయకులు కామ్రేడ్స్ చెదల వీరపురెడ్డి, తాతి బుల్లెబ్బాయి, వేట్ల శ్రీరాములు, వంజం జోగారావు, వేంకటకృష్ణ, వేట్ల విజయ, చింతలాడ విజయ్ రెడ్డి తదితరులు నాయకత్వం వహించారు.

ooo